

اکیسویں صدی کا امریکی قرآن..... تنقیدی جائزہ

☆ محمد فیروز الدین شاہ کھگہ ☆

☆ حافظ محمد سمیع اللہ فراز ☆ ☆

قرآن کریم اسلامی تشریح کا اولین سرچشمہ ہے جو ہر قسم کی تحریف و آمیزش سے پاک ہے۔ اس کے برعکس یہ بھی ایک حقیقت ہے کہ تورات و انجیل اپنی اصلی حیثیت کو برقرار نہ رکھتے ہوئے بے شمار تحریفات کا شکار ہوئی ہیں۔ غالباً اسی وجہ سے مستشرقین نے قرآنی نص کو اپنا موضوع بحث بناتے ہوئے اس کو محرف ثابت کرنے کی کوشش کی ہے۔ دراصل استشراقی فکر کا محور یہ ہے کہ جس طرح تورات و انجیل اپنی حیثیت کھو بیٹھی ہیں اور ان کے کئی ایڈیشن منظر عام پر آچکے ہیں، مسلمانوں کے قرآن کو بھی اسی مقام پر لا کھڑا کیا جائے۔ چنانچہ آرتھر جیفری لکھتا ہے:

"It is sometimes said that Christianity could exist without the New Testament, but Islam certainly could not exist without the Quran". (1)

یعنی "New Testament کے بغیر عیسائیت اپنا وجود باقی رکھ سکتی ہے لیکن قرآن

کے بغیر اسلام باقی نہیں رہ سکتا"

☆ لیکچرار علوم اسلامیہ، نیشنل یونیورسٹی (FAST) لاہور

☆ ☆ لیکچرار علوم اسلامیہ، ورچوئل یونیورسٹی آف پاکستان

قرآن مجید کے ساتھ مسلمانوں کی عدیم المثال وابستگی اور اس دنیا پر اس کے حیرت انگیز اثرات کے مستشرقین بھی معترف ہیں۔ مارگولیتھ کے الفاظ ہیں:

"The Koran admittedly occupies an important position among the great religious books of the world..... it yields to hardly any in the wonderful effect which it has produced on large masses of men".(2)

”یہ ایک حقیقت ہے کہ قرآن دنیا کی مذہبی کتب میں اہم حیثیت کی حامل کتاب ہے..... اور اس نے دنیا کے کثیر افراد میں حیران کن اثرات پیدا کیے ہیں۔“

اہل مغرب اس سے حقیقت سے بخوبی واقف ہیں کہ جب تک مسلمان کا تعلق قرآن مجید کے ساتھ پختہ ہے تب تک اسلامی اقدار کو منہدم کرنا مشکل تر ہے۔ چنانچہ راستے کے اس بھاری پتھر کو صاف کرنے کے لئے قرآن مجید پر اعتراضات کا ایک سلسلہ قائم ہے۔ سینئر برطانوی وزیر گولڈسٹون نے پارلیمنٹ کے ایک اجلاس میں قرآن مجید ہاتھ میں بلند کرتے ہوئے کہا تھا کہ ”تین چیزوں کی موجودگی میں ہم اسلام اور مسلمانوں کا کچھ نہیں بگاڑ سکتے: نماز جمعہ، حج اور یہ کتاب۔“ (۳)

کچھ عرصہ قبل امریکہ سے ’الفرقان الحق‘ نامی ایک کتاب شائع ہوئی جس کو اکیسویں صدی کا قرآن قرار دیا گیا ہے اور اس کی نشر و اشاعت پوری تندی کے ساتھ تاحال جاری ہے۔ اس مقالہ کا مقصد دنیا کو مغرب اور مستشرقین کا وہ متعصبانہ رویہ دکھانا ہے جو وہ مسلم امہ اور مسلمانوں کے بنیادی ورثہ کے ساتھ روا رکھے ہوئے ہیں۔ مقام افسوس ہے کہ عہد طالبان میں دو پتھر کے مجسموں کے ٹوٹنے پر دنیا کا حیرتناک اور شدید رد عمل دیکھنے کو ملتا ہے لیکن مسلمانوں کے دستور زندگی اور تعلیمات و عقائد کے مرکز قرآن مجید کا جب مذاق اڑایا جائے تو

عالمی حقوق کی کسی تنظیم کی طرف سے کوئی مذمتی بیان جاری نہیں ہوتا۔

مغرب سے متاثر وہ افراد جو اسلام کے متعلق تعلیمات کے حصول کیلئے مستشرقین کے بظاہر سائنٹیفک مگر باطن غیر حقیقی مواد پر مشتمل مقالات کا مطالعہ کرتے ہیں، بہت جلد شکوک و شبہات کی گھائیوں میں داخل ہو جاتے ہیں۔ نوجوان نسل جو پہلے ہی مادی دلکشیوں کے سبب دائرہ مذہب سے فرار کی خواہاں ہے، اس کے لیے ایک چھوٹی سی آواز بھی راہِ راست سے بھٹکانے کے لیے کافی ہے۔ ایسے حالات میں اس ضرورت کا شدید احساس ہوتا ہے کہ ہم کسی منظم شکل میں مستشرقین اور اہل مغرب کے متعصب افراد کی آوازوں کا قومی اور مسکت جواب دیں۔

’الفرقان الحق‘ نامی امریکی قرآن کے مؤلف کا تعارف

’الفرقان الحق‘ نامی امریکی قرآن کا مصنف ڈاکٹر انیس شوروش (Anis Shorosh) ہے جو خود کو ’الصفی‘، ’المہدی‘ اور ’مہدی منتظر‘ جیسے القاب سے ملقب کرتا ہے۔ انیس شوروش کا اصل نام پہلی مرتبہ Amizon نامی انٹرنیٹ سائٹ پر دیکھا گیا۔ (۴)

انیس شوروش فلسطین میں پیدا ہوا، یعنی یہ اصلاً فلسطینی عربی ہے۔ اُردن کے میسہی کالج (Mississippi College) میں تعلیم حاصل کی۔ ڈاکٹریٹ کی ڈگری حاصل کرنے سے قبل Orleans Baptist New Theological Seminary ادارہ میں پڑھاتا رہا اور دو مرتبہ ڈاکٹریٹ کی ڈگری بالترتیب Institute of Seminary Ministroy اور Dayton Tennessee International Luther Rice کی یونیورسٹیوں سے حاصل کیں۔ یہودیوں کے ساتھ مقبوضہ ارض مقدس میں کام کرتا رہا۔ مزید براں 1959ء تا 1966ء تک یروشلم کے کنیسا میں بھی خدمات انجام دیں۔ امریکہ اور اسرائیل کے مابین

40 سال تک Clergyman یعنی پادری سفارتکار کے طور پر جبکہ افریقہ، کینیا، کیپ ٹاؤن، ڈربن، جوہانسبرگ وغیرہ میں بطور عیسائی مبلغ کام کیا۔ 1955ء میں نیوزی لینڈ سے انگلینڈ منتقل ہوا اور بعد ازاں پرنسٹن میں رہائش پذیر رہا۔ (۵)

مشہور اسلامی مفکر اور سکالر احمد دیدات نے اس کے ساتھ دو مناظرے بھی کیے۔ پہلی مرتبہ 1980ء کو لندن میں ”کیا عیسیٰ خدا ہے؟“ کے موضوع پر پانچ ہزار افراد کی موجودگی میں جبکہ دوسری مرتبہ برمنگھم میں ”قرآن و انجیل — کلام اللہ کیا ہے؟“ کے عنوان پر بارہ ہزار افراد کے اجتماع میں مناظرہ ہوا۔

انیس شوروش نے مذکورہ بالا مناظروں کے بعد ایک کتاب *An Islamic Revealed, Christian Arabic Views of Islam* تالیف کی اور اس کتاب کے متعلق کہا کہ یہ لوگوں کو اس بات سے آگاہ کرنے کے لیے کافی ہے کہ اسلام غلط عقائد پر مشتمل دہشت گردی کا دین ہے جو لوگوں کو جھگڑے، قتال اور خون بہانے کی طرف مدعو کرتا ہے کیونکہ اس کا اولین مصدر یہی قرآن ہے۔ اس لیے مسلمانوں کیلئے ضروری ہے کہ وہ اپنے قرآن کو الفرقان الحق سے بدل لیں۔ (۶)۔ شوروش کے الفاظ ہیں:

” قرآنی أجود، کتبته بالعربية الجيدة وترجمت إلى اللغة الإنجليزية الجيدة“۔ (۷)

میرا قرآن زیادہ عمدہ ہے۔ میں نے اس کو عمدہ عربی میں لکھنے کے بعد اس کا انگریزی میں ترجمہ بھی کیا ہے۔

انیس شوروش کی اسلام اور مسلم دشمنی اس وقت کھل کر سامنے آئی جب اس نے نائن ایون کے دو دن بعد امریکی ریاست ہیوسٹن کی یونیورسٹی میں بغض و عناد سے بھرپور لیکچر دیا جس میں اس نے مسلمانوں کو صفحہ ہستی سے مٹانے پر زور دیا۔ شوروش کے الفاظ میں چونکہ

دین اسلام دہشت گردی اور خون بہانے کا دین ہے اور اس وقت دہشت گردی کا اولین مصدر قرآن ہے، لہذا ضروری ہے کہ اس قرآن کو ختم کر دیا جائے تاکہ دہشت گردی ختم ہو سکے۔ مزید براں امریکی حکومت پر زور دیا کہ وہ مسلمانوں کو امریکہ سے نکال دے اور تمام مسلمانوں کو مشرق وسطیٰ کے علاقہ میں جمع کرنے کے بعد ان کو ہائیڈروجن بم سے اڑا دے۔ بعد ازاں اسلام اور مسلمانوں کی ہلاکت کے لیے خصوصی سروس کا اہتمام کیا۔ شورش کا یہ لیکچر بدکلامی اور اسلام کے خلاف گالی گلوچ سے اس قدر پُر تھا کہ یونیورسٹی کے رئیس کو اگلے روز اس سے معذرت کرنا پڑی۔ (۸)

شورش نے میڈیا کو اسلام کے خلاف ہرزہ سرائی کا بنیادی ذریعہ بنایا حتیٰ کہ انڈونیشیا کے مشہور ٹی وی چینلو کو خریدنے کے بعد ان کی نگرانی انڈونیشیائی عیسائیوں کے سپرد کر دی۔ (۹)

شورش اپنی کتاب 'الفرقان الحق' میں قارئین کی حمایت حاصل کرنے کیلئے خود کو ایک مظلوم خاندان کا فرد ذکر کرتے ہوئے لکھتا ہے:

”اس کے والد اور چچا زاد کی اسرائیل میں مسلمانوں کے ہاتھوں ہلاکت

نے اس کو 1976ء میں اردن کی طرف ہجرت کرنے پر مجبور کیا۔“ (۱۰)

وہ مسلمانوں کو ”I scincerely love all the Muslims“ (۱۲/الف) کے

الفاظ کے ساتھ جھانسنے کی بھی کوشش کرتا ہے۔

'الفرقان الحق' کا سبب تالیف بیان کرتے ہوئے لکھتا ہے کہ مسلمانوں سے محبت

اور ان کے فائدے کی خاطر اس کتاب کو اپنی سابقہ کتاب کشف حقیقۃ الاسلام (حقیقۃ اسلام

کا انکشاف) کے تتمہ کے طور پر شائع کر رہا ہوں۔ اسرائیلی جھنک ٹینک نے شورش کا مقالہ

”الاسلام يستهدف امريكا فى مخطط يمتد عشرين عاما“ (گذشتہ دو دہائیوں میں امریکہ اسلام کا ہدف) بھی شائع کیا ہے۔ اس مقالہ میں اپنی کتاب ’الفرقان الحق‘ کی اہمیت اس طرح بیان کی ہے:

”..... تاکہ مسلمانوں کے قرآن کو ہر لحاظ سے چیلنج کیا جاسکے۔ اس کے جوہر، اسلوب، لغت اور مشتملات و محتویات غرض ہر لحاظ سے اسلامی قرآن کے مقابل یہی کتاب ہے۔“ (۱۲)

اس کے خیال میں مسلمانوں نے 2020ء تک امریکہ کی فتح کے لئے جامع منصوبہ بندی کر رکھی ہے چنانچہ اسی وجہ سے ایک وقت وہ بھی آیا کہ جب مسلمانوں کا یہ منصوبہ کہ جب امریکی سکون کی نیند سو رہے تھے، اچانک 11 ستمبر کا واقعہ ورلڈ ٹریڈ سینٹر کے ٹاورز پر حملہ کی صورت میں رونما ہوا۔

شوروش اپنے تعارف میں مزید لکھتا ہے کہ وہ آکسفورڈ یونیورسٹی کی سٹڈی کونسل کا ممبر بھی رہا اور 76 سے زائد ممالک کے دورے بھی کیے۔ وہ غیر مسلم حلقوں میں حقیقت اسلام کو منکشف کرنے کا متخصص Specialist قلمکار مانا جاتا ہے۔ شوروش کے خیال میں قرآن انسانیت کو 1400 سو برس سے چیلنج کر رہا ہے کہ کوئی انسان اس جیسی کتاب تالیف کرنے کی صلاحیت نہیں رکھتا جو زمانہ کے مناسب حال اور تورات و انجیل کے مابین جمع و تطبیق کرتی ہو اور ادیانِ ثلاثہ یعنی عیسائیت، یہودیت اور اسلام کی تعلیمات کی جامع تفسیر ہو لیکن ’الفرقان الحق‘ نے قرآن اور مسلمانوں کے اس مقولے اور چیلنج کو باطل کر دیا ہے۔ اس کے مطابق مسلمانوں کے نبی محمد ﷺ پر قرآن تیس (23) سال اترتا رہا لیکن اس نے نئے قرآن کو تیار کرنے میں سات سال سے زیادہ کا وقت نہیں لیا۔ یہ عربی اور انگریزی دونوں زبانوں میں مرقوم ہے۔ وہ مسلمانوں کے قرآن سے ’الفرقان الحق‘ کا موازنہ کرتے ہوئے اسلامی قرآن

میں 100 سے زائد قواعدِ نحو و لغت کی غلطیوں کا دعویٰ کرتا ہے۔ اسی طرح قرآن مجید کو چند مبہم اور غیر واضح نکات پر مشتمل ایک دستاویز سے زیادہ سمجھنے کو تیار نظر نہیں آتا۔ اس کے برعکس اپنے خود ساختہ کلام کو واضح اور تفصیلی جزئیات کے ساتھ مالا مال ہونے کا دعویدار ہے۔ (۱۳) آمدہ سطور میں 'الفرقان الحق' کا تعارف، اس کی سورتوں اور ان کے مرکزی مضامین پیش کرتے ہیں:

'الفرقان الحق' کا جائزہ: (۱۴)

نام : الفرقان الحق

صفحات کی تعداد : ۳۶۶

صفحہ سائز : 20 x 15 سم

سورتوں کی تعداد : مقدمہ، بسملہ اور خاتمہ کے علاوہ 77 سورتیں۔

اس متعفن تصنیف کی ہر سورت کی آیات کی تعداد ہاتھ پاؤں کی انگلیوں کے برابر ہے جبکہ ہر سورت کو بتکلف ٹھونس ٹھانس کر بھر دیا گیا ہے۔ ذیل میں 'الفرقان الحق' کے مشتملات ذکر کیے جاتے ہیں:

نمبر شمار	نام سورت	تعداد آیات	مرکزی مضمون
	البسملہ	۷	تثلیث
۱	الفاتحة	۷	عظمتِ فرقان
۲	المحبة	۱۰	سلامتی کی دعوت
۳	النور	۷	عظمتِ فرقان اور اس پر ایمان کی دعوت
۴	السلام	۱۵	اشاعتِ اسلام بذریعہ تلوار، مشنری تبلیغ

تحریرِ انجیل کے متعلق اسلامی تصور	۸	الایمان	۵
عظمتِ فرقان اور رسالت کا انکار	۱۰	الحق	۶
عقیدہ تثلیث کی دعوت	۱۴	التوحید	۷
انجیل کی صحت	۲۷	المسیح	۸
صلبِ مسیح کا اثبات	۱۷	الصلب	۹
مسلمانوں کے نظریہ شہادت و جنت کا تمسخر	۷	الروح	۱۰
عظمتِ فرقان و انجیل	۲۷	الفرقان الحق	۱۱
تثلیث، اسماءِ حسنیٰ کا انکار	۳۱	الثالوث	۱۲
ترکِ جہاد اور رسول اللہ ﷺ کی کردار کشی	۷	الموعظة	۱۳
عیسائیت کی تبلیغ اور آپ کی کردار کشی	۱۴	الحواریون	۱۴
آپ کی کردار کشی	۱۳	الاعجاز	۱۵
عظمتِ فرقان اور 'لابی بعد عیسیٰ' کا اثبات	۱۱	القدر	۱۶
مسلمانوں کی کردار کشی	۱۵	المارقین	۱۷
عیسائیت کی تبلیغ اور اسلامی فلسفہ قربانی کا تمسخر	۱۰	الاضحیٰ	۱۸
آپ اور مسلمانوں کا تمسخر	۶	الاساطیر	۱۹
جنت کا تمسخر	۱۵	الجنة	۲۰
رسول اللہ ﷺ کا تمسخر	۱۶	المحرضین	۲۱
انجیل پر ایمان کی دعوت اور صحابہ کا تمسخر	۱۲	البہتان	۲۲
دین اسلام کا تمسخر	۷	الیسر	۲۳
مسلمانوں پر سب و شتم	۸	الفقراء	۲۴
عظمتِ فرقان اور مسلمانوں پر سب و شتم	۱۸	الوحی	۲۵
نصرانیت اور فرقان کی عظمت	۷	المؤمنین	۲۶

انجیل و فرقان پر ایمان	۷	التوبة	۲۷
ولاء اور براء کی نفی اور ترک جہاد کی ترغیب	۱	الصلاح	۲۸
تعدد ازدواج، طلاق	۱۳	الطہر	۲۹
عورت کے متعلق شبہات	۱۵	الغرائق	۳۰
قصاص و جہاد..... اشاعتِ اسلام بذریعہ تلوار	۱۴	العطاء	۳۱
اسلام میں عورت کے استحصال کا ثبوت	۱۶	النساء	۳۲
تعدد ازدواج کا جرم اور طلاق	۷	الزواج	۳۳
طلاق اور رسول اللہ ﷺ کا تمسخر	۱۲	الطلاق	۳۴
تعدد زوجات	۱۳	الزنا	۳۵
عیسائیت کی تبلیغ	۵	المائدة	۳۶
معجزات کے ذریعے فرقان کی تائید	۸	المعجزات	۳۷
اللہ عزوجل کا تمسخر	۱۷	المنافقین	۳۸
اشاعتِ اسلام بذریعہ تلوار	۱۵	القتل	۳۹
قتال کی حرمت..... جزیہ	۱۴	الجزية	۴۰
عیسائیت کی تبلیغ..... اشاعتِ اسلام بذریعہ تلوار	۱۸	الافک	۴۱
تشلیث..... جنت و شہداء کا تمسخر	۹	الضالین	۴۲
تعلیماتِ اسلامی کا تمسخر..... انجیل پر ایمان کی دعوت	۱۵	الاحياء	۴۳
اسلام اور اہل اسلام کا تمسخر..... قصاص..... تنصیر	۸	المہتدین	۴۴
عیسائیت کی تبلیغ	۱۴	الطوبیٰ	۴۵
مفہوم شہادت کا تمسخر..... عظمتِ فرقان	۱۲	الاولیاء	۴۶
اسماءِ حسنیٰ کا انکار	۱۴	اقراء	۴۷

عیسائیت کی تبلیغ اور مسلمانوں کی تحقیر	۱۲	الکافرین	۴۸
مسلمانوں کی کردار کشی..... عظمتِ فرقان	۱۴	الخاتم	۴۹
اسلام اور جنت کا تمسخر	۱۱	الاصرار	۵۰
فرقان اور انجیل کی عظمت	۸	التنزیل	۵۱
اسلام میں عبادات کا تصور اور ان کا تمسخر	۹	الصیام	۵۲
انجیل پر ایمان کی دعوت	۶	الکنز	۵۳
رسولؐ پر سب دشمن..... لانا نبی بعد عیسیٰ	۱۸	الانبياء	۵۴
رسولؐ اور مسلمانوں کی تحقیر	۱۸	الماکرین	۵۵
رسولؐ اور اصحاب رسولؐ کی تحقیر	۱۲	الاممین	۵۶
رسولؐ، اسلام اور اہل اسلام کی تحقیر	۷	المفترین	۵۷
نماز اور نمازیوں کا تمسخر	۱۰	الصلاة	۵۸
تصورِ الہ کا تمسخر..... اشاعتِ اسلام بذریعہ تلوار	۸	الملوک	۵۹
رسولؐ اور اسلام کا تمسخر..... قصاص	۱۲	الطاغوت	۶۰
سخن فی القرآن..... قرآن غیر معجز ہے۔	۱۴	النسخ	۶۱
اسلام اور مسلمانوں کا تمسخر	۶	الرعاة	۶۲
رسولؐ کی تحقیر	۷	الشهادة	۶۳
رسولؐ اور مسلمانوں کا تمسخر	۱۱	الهدی	۶۴
عظمتِ انجیل..... مسلمانوں کی تحقیر	۶	الانجیل	۶۵
رسولؐ کی نافرمانی واجب ہے۔	۳۰	المشركين	۶۶
عظمتِ انجیل..... قصاص	۱۴	الحکم	۶۷
رسولؐ اور مسلمانوں کی تحقیر	۷	الوعید	۶۸
اسلامی تصورِ جنت کی تحقیر	۱۵	الکبائر	۶۹

عظمتِ انجیل و فرقان	۸	التحریر	۷۰
اسلام سے بیزاری کی دعوت	۱۳	العاملین	۷۱
تعلیماتِ اسلامی کی تحقیر	۱۰	الالاء	۷۲
مشنری تعلیم	۸	المحاجة	۷۳
اسلام کی تحقیر.....تعدا و ازدواج.....طلاق	۱۳	المیزان	۷۴
مشنری تعلیم	۸	القبس	۷۵
اسماءِ حسنیٰ کا انکار	۲۵	الاسماء	۷۶
مولفِ قرآن کو قتل کرنے کی مسلمانوں کی سازش	۸	الشہید	۷۷

مقام اشاعت:

’الفرقان الحق‘ کا جزء اول اسی سال American Center of Divine

Love کی وساطت سے امریکہ میں دو جگہوں سے چھپا ہے:

1..... اومیگا ۲۰۰۱ (Omega 2001)

2..... پریس وائن (Press Wine)۔ (۱۵)

کتاب کی قیمت:

جمعیت احیاء التراث الاسلامی کویت کے ہفت روزہ مجلہ ’الفرقان‘ میں نسخہ کی قیمت

3 امریکی ڈالر مذکور ہے جبکہ مذکورہ کتاب امریکہ، اسرائیل، لندن اور دیگر یورپی ممالک میں

بڑی تیزی سے فروخت کی جا رہی ہے۔ ’الفرقان الحق‘ کے انٹرنیٹ ایڈیشن کی

قیمت 49.19 امریکی ڈالر مذکور ہے۔ (۱۶)

تقسیم کتاب کے مراکز:

’الفرقان الحق‘ کے ناشرین و متعلقین کی یہ کوشش ہے کہ اس کتاب کو ہر مسلمان کے

گھر بلکہ اس کے دل و دماغ تک پہنچایا جائے اگرچہ انہیں اس بات کا یقین ہے کہ مخلص مسلم سکالرز اور دانشوروں کی موجودگی میں یہ کام ممکن نہیں تو مشکل ضرور ہے، تاہم انہوں نے اس کتاب کی تقسیم کا آغاز مندرجہ ذیل جگہوں سے کیا ہے:

- ☆ امریکہ کے بڑے بڑے کتب خانوں پر۔
- ☆ ۲۰ ویں صدی کے مسیلمہ سلمان رشدی کی خصوصی توجہ سے لندن میں یہ کتاب بڑے پیمانے پر دستیاب ہے۔
- ☆ کویتی مجلہ 'الفرقان' کے مطابق اس کتاب کو خصوصاً کویت کے عجمی اداروں میں مفت تقسیم کیا جا رہا ہے تاکہ مشنری مقاصد کی تکمیل ہو سکے اور آنے والی نسلوں میں اسلامی تشخص کی ایک مسخ شدہ شکل پیش کی جاسکے تاکہ وہ دین حنیف سے روگرداں ہوں۔ اس کتاب کا براہ راست نارگٹ نوجوان طبقہ ہے، جو امت مسلمہ کا قیمتی سرمایہ اور مستقبل کے قائدین ہیں۔ بد قسمتی سے یہ کہنا پڑتا ہے کہ ہمارے بعض نوجوان اور اسکالرز اجماع امت کے خلاف جب باتیں کرتے ہیں تو وہ نہ صرف اجتماعی ساکھ کو نقصان پہنچا رہے ہوتے ہیں بلکہ اس سے امت کی وحدت کو بھی خطرہ لاحق ہو جاتا ہے۔
- ☆ اس کتاب کی تقسیم کا دوسرا بڑا مقام ارضِ فلسطین ہے جہاں اسرائیل کے راستے کئی نئے پہنچائے گئے ہیں جن کو فلسطینی تعلیمی اداروں میں رائج کرنے کی کوشش کی جا رہی ہے۔ فلسطین کو اس کے لیے کیوں منتخب کیا گیا؟ اس سوال کا جواب حاصل کرنا اس وقت آسان تر ہو جاتا ہے جب بنظر غائر یہ دیکھا جائے کہ اس امریکی کوشش میں اسرائیلی اہداف کو کس طرح تقویت دی گئی ہے (۱۷)۔
- ☆ امریکی فرقان کے ایک نمائندے کی تقریر میں اس کی طرف اشارہ کیا گیا کہ 17/04/2004 تک پیرس، لندن، واشنگٹن اور دیگر کئی بڑے شہروں میں اسلامی

و عربی سفارتکاروں کو اس کی تقسیم مکمل کی جا چکی ہے۔ 20 اپریل 2004ء کو BBC نے اس کا نسخہ وصول کیا۔ اسی طرح فلسطین سے شائع ہونے والے عربی، انگریزی اور عبرانی زبان کے مجلات کے دفاتر میں 15 مئی 2004ء کو اس کے نسخے پہنچا دیے گئے۔ 17 مئی 2004ء کو لندن سے شائع ہونے والے عربی مجلات کے دفاتر کی طرف اس کو ارسال کیا گیا (۱۸)۔

مزید براں مذکورہ کتاب www.amazon.com کے علاوہ کئی دوسرے انٹرنیٹ لنکس پر دستیاب ہے۔ ہمارے لیے مقام افسوس بایں طور ہے کہ مسلم مفکرین واسکارلز کو اس بات کی خبر تک نہیں کہ اس فحش کتاب کو کس تیزی کے ساتھ نہ صرف غیر مسلم بلکہ مسلم علاقوں تک پہنچایا جا رہا ہے۔

امریکی قرآن کی تقسیم اور اسے ہر دلعزیز بنانے کیلئے امریکی وصیہبونی کوششیں امریکہ سے شائع ہونے والے مشہور و معروف جریدہ ”صوت العربیہ“ کے چیف ایڈیٹر ولید رباح اپنے ساتھ پیش آنے والے حالیہ واقعہ کا تذکرہ ان الفاظ میں کرتے ہیں:

”..... کچھ روز قبل ایک امریکی شخص نے ٹیلی فون پر مجھ سے رابطہ کیا جو کہ اہل نیکساس کے لہجہ میں عربی زبان بول رہا تھا۔ کہنے لگا کہ میرا نام قسیس الیا ہو ہے اور میں آپ سے جتنی جلدی ممکن ہو ملنے کا خواہشمند ہوں۔ اس نے مزید کہا کہ میرے پاس آپ کے لئے ایک قیمتی تحفہ ہے۔ میں نے پوچھا کہ آپ کے ساتھ کب اور کہاں ملاقات ممکن ہے؟ اس نے کہا میں ”صوت العربیہ“ کے دفتر میں پہنچ جاتا ہوں۔ میں نے پوچھا کہ کیا آپ کے پاس ہمارے دفتر کا ایڈریس ہے؟ تو اس نے زور دے کر کہا کہ جناب اس کا ایڈریس تو میرے دل و دماغ پر کندہ ہے۔

میں نے کہا کہ پلیز ضرور تشریف لائیے۔ میں فوراً دفتر پہنچا تو چند ہی منٹوں بعد طویل قد و قامت اور گہرے رنگ کے بالوں والا آدمی جس کے ہاتھ میں قیمتی قسم کا بیگ تھا، بھی آن پہنچا۔ اس نے پر تکلف انداز میں زبان کو بل دیتے ہوئے کہا ”سلام العلیکم“ میں نے وعلیکم السلام کہنے کے بعد اس کو بیٹھنے کیلئے کہا۔ اس نے کہا کہ میں آپ کا زیادہ وقت نہیں لوں گا اور اپنا بیگ کھولتے ہوئے ایک چمکدار لفافے میں لپیٹی کوئی چیز نکالی اور کہا کہ سر یہ میری طرف سے آپ کو ہدیہ ہے۔ میں نے طنزیہ انداز میں کہا کہ اس میں کہیں انٹراکس تو نہیں کیونکہ آپ لوگوں سے بعید نہیں۔ اس نے کہا نہیں جناب بلکہ اس میں ایک نئی زندگی ہے جو میں آپ کو پیش کرنا چاہتا ہوں۔ اس نے یہ کتاب میرے حوالے کی جس پر عربی میں ’الفرقان الحق‘ لکھا ہوا تھا۔ میں نے اس کو ایک طرف رکھا اور اس کے ساتھ معاشیات، سیاست اور حالاتِ حاضرہ پر تقریباً آدھ گھنٹہ گفتگو ہوتی رہی۔ پھر میں نے پوچھا کہ آپ اس کی تشہیر کے لیے ہمیں کیا دیں گے؟ اس کے دوبارہ استفسار پر میں نے کہا کہ اس کی تشہیر کے لیے آپ ہمیں کیا دیں گے؟ اس نے کہا کہ ایک تو کم ہوگا دو ٹھیک ہے۔ میں نے پوچھا کہ اس ایک اور دو سے آپ کی کیا مراد ہے؟ اس نے کہا ایک یا دو ملین ڈالر لیکن شرط یہ ہے کہ ”صوت العربیہ“ کے ہر قاری کے گھر میں یہ کتاب پہنچنی چاہئے اور یہ بھی کہ یہ کم از کم دس بار شائع ہو۔“ (۱۹)

”صوت العربیہ“ کے مدیر اعلیٰ مزید کہتے ہیں:

”وہ آدمی چلا گیا میں نے اس کتاب کو کھولا تو عربی اور انگریزی میں

ایک ساتھ لکھی ہوئی اس کتاب کا مقدمہ پڑھنا شروع کیا جس میں لکھا ہوا تھا:

إلى الأمة العربية خاصة وإلى العالم الإسلامي عامة سلام عليكم
ورحمة من الله القادر على كل شئ... يوجد في أعماق النفس
البشرية أشواق للإيمان الخالص والسلام الداخلي والحرية
الروحية والحياة الأبدية... وإنما نثق بالإله الواحد الأوحد بأن
القراء والمستمعين سيجدون الطريق لتلك الأشواق من خلال
الفرقان الحق...

یعنی خصوصاً امت عربیہ کے لئے اور عالم اسلام کے لئے عموماً۔ اللہ قادر
مطلق کی طرف سے تم پر سلامتی ورحمت ہو۔ نفسِ انسانی کی گہرائیوں
میں ایمانِ خالص اور سلامتی، روحانی آزادی اور ابدی زندگی موجود ہوتی
ہے۔ ہم کو یقین ہے کہ اللہ الواحد الاوحد کے فضل سے قارئین وسمیعین
ایمان و سلامتی کے یہ راستے الفرقان الحق کے ذریعے پائیں گے.....
خالقِ انسانیت نے یہ روشن ستارے اس صفی و مہدی (شورش) کی طرف
وجہ کیے ہیں۔“

پھر ولید رباح نے جب پہلا صفحہ پلٹا تو اس پر سورۃ بسملہ تھی:

”باسم الآب الكلمة الروح الإله الواحد الأوحد. مثلث التوحيد
موحد التثليث ما تعدد. فهو أب لم يلد. كلمة لم يولد. روح لم
يفرد. خلاق لم يخلق. فسبحان مالك الملك والقوة
والمجد. من أزل الأزل إلى أبد الأبد.“

ولید بن رباح کہتے ہیں کہ میں نے امریکی قرآن کی سورۃ فاتحہ دیکھی اور

کتاب بند کرتے ہوئے دل میں سوچا کہ یہ کونسا مہدی ہے جس کو عربی زبان کے اصول و ابجد کا ہی علم نہیں تو میں اس کے لطیفہ پر کیوں نہیں ہنس سکتا۔ میں نے فوراً قرآن مجید فرقان حمید کھولا اور سورہ فاتحہ کو پوری دلجمعی سے پڑھا تو زندہ و مردہ کا فرق واضح ہو گیا۔ مجھے نہیں معلوم کہ میرا خیال اچانک مسیلمہ کذاب کی طرف چلا گیا کہ وہ کذاب ہونے کے باوجود اس فرقان امریکی سے بدرجہا بہتر عربی زبان سے واقف تھا لیکن پھر بھی اس قابل نہ تھا کہ قرآن کا مقابل تیار کر سکے۔

اس امریکی اقدام کے پس پردہ عزائم کا اندازہ، شوروش کے، حسب ذیل اقتباس سے لگایا جا سکتا ہے جس کو القرآن الامریکی: اضحوکہ القرن الحادی والعشرین کے مصنف سید عبدہ عبدالرزاق نے نقل کیا ہے کہ

"The purpose of The True Furqan is a tool of evangelism, because so far we have not found a breakthrough way to reach the Muslim world for Christ," Al-Mahdy said: "We have tried medicine, schools, books, movies and many other methods."(20)

”المہدی نے کہا کہ الفرقان الحق کا مقصد انجیل کی تبلیغ و اشاعت کے لیے اسے بطور ذریعہ اختیار کرنا ہے، کیونکہ اب تک ہمیں مسیح کی خاطر مسلم دنیا تک رسائی حاصل کرنے میں کوئی بڑی کامیابی حاصل نہیں ہوئی۔ ہم دواؤں، سکولوں، کتابوں اور فلموں سمیت کئی دوسرے طریقے بھی اختیار کر کے دیکھ چکے ہیں۔“

’الفرقان الحق‘ کا تجزیاتی مطالعہ

☆..... تاریخِ اسلامی سے عدم واقفیت: موصوف نے اپنے انگریزی مقدمہ میں اس بات کا ذکر کیا ہے کہ ’الفرقان الحق‘ وہ پہلی کتاب ہے جس نے اسلامی قرآن کے چیلنج کا مسکت جواب دیا ہے اور اس سے پہلے تاریخ کے کسی دور میں اسلامی قرآن کے مقابل کوئی کوشش نہیں کی گئی۔ لکھتا ہے:

"1400 years ago, the Quran challenged the world to produce a book like itself. Now for the first time in history, The True Furqan presents the gospel message in a unique style".(21)

’چودہ صدیاں قبل قرآن نے دنیا کو اس جیسی کتاب پیش کرنے کا جو چیلنج کیا تھا، (اس کے مقابلہ میں) اب تاریخ میں پہلی مرتبہ الفرقان الحق ایک نئے انداز میں پیغمبرانہ پیغام پیش کرتا ہے۔‘
شوروش مزید کہتا ہے:

"The True Furqan will be a breakthrough to Muslims not only because it answers the Qur'an's challenge, but because it also questions many of the Qur'an's teachings, as well as presenting the gospel message, all in the language Muslims revere -- powerful, perfect, classical Arabic".(22)

’الفرقان الحق، مسلمانوں کو نہ صرف قرآنی دعویٰ کا جواب دے گا بلکہ یہ قرآنی تعلیمات پر اعتراضات کرنے کے ساتھ ساتھ مسلمانوں کی مضبوط، مکمل اور روایتی عربی زبان میں پیغمبرانہ پیغام بھی پیش کرتا ہے۔‘
شوروش کے مذکورہ بالا دعویٰ کے مطابق یہ وہ پہلی کتاب ہے جو قرآنی اسلوب کے

مقابل تالیف کی گئی ہے اور یہی وہ فرقان ہے جس نے چودہ سو سال کے بعد پہلی مرتبہ قرآنی چیلنج کو قبول کیا ہے۔ درحقیقت اس کا یہ گمان مطلق جہالت کے سوا کچھ نہیں کیونکہ معاندین اسلام نے سینکڑوں بار شورش سے بڑھ کر قرآن کے مدقابل کتابیں اور آیات افتراء کرنے کی کوشش کی ہے۔ تاریخ اس بات کی شاہد ہے کہ مسیلہ، حمام وغیرہ جیسے کذابین و مدعیان نبوت نے ﴿وَالْفَجْرِ وَلَيَالٍ عَشْرٍ.....﴾ کے وزن پر آیات گھڑی تھیں۔ ابن اثیر نے اپنی کتاب ”اسد الغابۃ“ میں بھی ایسی عبارات ذکر کی ہیں جو قرآن کے مقابلہ میں بنائی گئیں اور اس پر تنقیدی کلام بھی کیا ہے۔ (۲۳)

☆..... آیات قرآنیہ کا سرقہ: مزید براں امریکی قرآن میں جہاں فاتحہ، القدر، المؤمنین، التوبہ، النساء، الطلاق، المائدۃ، المنافقین، الکافرین اور الانبیاء جیسی سورتوں کے نام چوری کیے گئے ہیں وہیں بحینہ ایک دو حرف کی تحریف کے ساتھ قرآنی آیات کو بھی نقل کیا گیا ہے جو اس بات پر دال ہے کہ شاید ’الفرقان الحق‘، قرآنی کلمات، عبارات، تراکیب، ہیئت، فواصل اور آیات کے توازن و ہم آہنگی سے مدد لیے بغیر کبھی معرض وجود میں نہ آ سکتا۔ اس ضمن میں چند مثالیں حسب ذیل ہیں:

پہلی مثال.....

مَثَلُ الَّذِينَ كَفَرُوا بِرَبِّهِمْ أَعْمَالُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ ذَٰلِكَ هُوَ الضَّلَالُ
الْبَعِيدُ (۲۴)

اس کے مقابلہ میں شورش کی افتراء کردہ آیت حسب ذیل ہے:

مثل الذين كفروا وكذبوا بالانجيل الحق اعمالهم كرماد اشتدت

به الريح لى يوم عاصف لا يقدرؤن مما كسبوا على شنى ذلك

هو الضلال الاكيد. (۲۵)

دوسرى مثال.....

ها انتم اولاء تحبونهم ولا يحبونكم وتؤمنون بالكتاب كله واذا
لقوكم قالوا آمنا واذا خلوا عضوا عليكم الانامل من الفيظ قل
موتوا بفيظكم ان الله عليهم بذات الصدور O ان تمسكم حسنة
تسؤهم وان تصبكم سيئة يفرحوا بها وان تصبروا وتتقوا لا
يضركم كيدهم شيئا ان الله بما يعملون محيط O (۲۶)

اس کے مقابلہ میں شوروش رقمطراز ہے:

”يا ايها الذين آمنوا من عبادنا ها انتم اولاء تحبون الذين
يعادونكم، وهم لا يحبونكم، واذا لقوكم قالوا: آنا بما آمنتم
واذا خلوا عضوا عليكم الانامل من الفيظ، وان تمسكم حسنة
تسوء هم وان تصبكم سيئة يفرحوا بها، وان تصبروا وتتقوا لا
يضركم كيدهم شيئا، ولا يضرون الا انفسهم وما
يشعرون“ (۲۷)

☆..... اسلام اور عيسائيت کے مابين محاربه کی صيهونى كوشش: انيس شوروش

كے ديكر مقاصد كے ساتھ ساتھ يه مقصد بهى پوشيده نهيں كه ’الفرقان الحق‘ دراصل اسلام اور
عيسائيت كے مابين بعد پيدا كرنے كى كوشش هے كيونكه يهودى هونے كے باوجود اس نے اس
كتاب ميں عيسائى تعليمات كو استعمال كرتے هئے اسلام كے ساتھ نفرت كا اظهار كيا هے۔
ليكن منصف مزاج عيسائى دانشوروں نے شوروش كى اس كوشش كو كسى قسم كى قبوليت دينے سے

انکار کر دیا ہے۔ سید عبدہ عبدالرزاق لکھتے ہیں:

”.....على شبكة الانترنت يقف على الكثير من أقوال النصارى
المنصفين الذي يعلمون أن هذا الكتاب لا يمت للسماء بصلة تقول
اهداهن ﴿ أنا برائي أن الشئى أو الكتاب المسمى الفرقان الحق ما
هو إلا كذب وتحريف وهجوم على الإسلام مع إنني مسيحية.....
وأظن أن الإسلام قد حفظ كتابه القرآن وسيحفظه.....“ (۲۸)

کتاب مذکور میں موجود تناقضات:

☆ شورش کی اس کتاب میں جا بجا تناقضات ملاحظہ کیے جا سکتے ہیں کیونکہ اللہ تعالیٰ کا
ارشاد ہے:

وَلَوْ كَانَ مِنْ عِنْدِ اللَّهِ لَوَجَدُوا فِيهِ اخْتِلَافًا كَثِيرًا (۲۹)

چونکہ یہودیوں کے نزدیک بنی اسرائیل کے بعد کسی نبی یا رسول کا آنا ممکن نہیں
جیسا کہ شورش ’الفرقان الحق‘ کی سورہ انبیاء میں کہتا ہے:

” ما بشرنا بنی اسرائیل برسول یأتی من بعد کلمتنا وما عساه ان

يقول بعد ان قلنا كلمة الحق وانزلنا سنة الكمال.....“ (۳۰)

تو اس دعویٰ کے پیش نظر وہ دراصل عیسائیت کی بھی تکمیل کر رہا ہے جبکہ دوسری طرف
وہ اپنی کتاب میں ’یشوع‘، ’الانشید لسیمان‘، ’انجیل متی‘، ’انجیل مرقس‘، ’رؤیا القدیس یوحنا‘ جیسے
الفاظ بھی استعمال کرتا ہے۔

☆ شورش کا بنایا ہوا قرآن عربی زبان میں ہے اور یہ اصول ہے کہ ”ما من نبی ارسل
الا بلسان قومہ“۔ تو یہ ’الفرقان الحق‘ کس طرح عربی زبان میں نازل ہو گیا؟ کیونکہ
یہودی حضرت اسماعیل علیہ السلام اور ان کی والدہ محترمہ حضرت ہاجرہ سلام اللہ علیہا

کو (نعوذ باللہ) غلام اور باندی کہتے ہیں۔ بایں وجہ اس نسل سے نبوت نہیں چل سکتی۔ (۳۱) کیونکہ بنی اسرائیل حضرت یعقوب جبکہ اہل عرب حضرت اسماعیل علیہما السلام کی اولاد ہیں تو 'الفرقان الحق' کس طرح اہل عرب کے لیے نازل ہو سکتا ہے؟ امریکی قرآن کی سورہ الکبائر کی آیت ۹ کے الفاظ ہیں کہ "مؤمنین منافقین"۔ ایک ☆ انسان مؤمن ہونے کے ساتھ کسی طرح منافق ہو سکتا ہے؟

☆ جیسا کہ ظاہر ہے کہ شورش نے بہت سی قرآنی آیات کا سرقہ کیا ہے۔ اس کے بقول مسلمانوں کا قرآن (نعوذ باللہ) باطل ہے تو اس نے کیوں اس 'باطل قرآن' کی آیات کا سرقہ کیا؟ جیسا کہ وہ کہتا ہے "ومن یتبع غیر الانجیل والفرقان کتاب فلن یقبل منه" اس کے علاوہ بھی سینکڑوں تضادات 'الفرقان الحق' میں ملاحظہ کیے جاسکتے ہیں۔

امریکی قرآن کے بارے میں عالم اسلام کا موقف

تمام اسلامی ممالک میں بالعموم اور مصر و سعودی عرب میں بالخصوص اس کریمہ اقدام پر سخت موقف کا اظہار کیا گیا ہے ماسوائے وطن عزیز پاکستان کے کہ جہاں تادم تحریر کسی پلیٹ فارم سے کسی قسم کا کوئی ٹھوس موقف یا مذمت سننے یا دیکھنے میں نہیں آئی۔ ذیل میں بطور نمونہ مصر، سعودی عرب اور فلسطین کے علماء کی طرف سے مذمتی بیانات ذکر کیے جاتے ہیں:

جامعہ ازہر مصر کا موقف

جغرافیائی حدود کے اعتبار سے مصر اسلامی دنیا کے علمی میدان میں مرکزی حیثیت کا حامل ہے۔ اس کے مختلف جرائد و رسائل میں اس بات کا اظہار کیا گیا ہے کہ امریکہ نے اسرائیلی تعاون کے ساتھ مصر سے یہ مطالبہ کیا ہے کہ وہ اس کتاب کی نشر و اشاعت کا انتظام کرے۔ (۳۲) اس کے رد عمل میں جامعہ ازہر کے رئیس ڈاکٹر سید طحطاوی نے شرعی طور پر

اس جھوٹے نسخے کی اشاعت کو حرام اور کفر قرار دیا۔ ان کے الفاظ ہیں:

”يجب الرد على ذلك وتنبیه على أن هذا المؤلف لا أساس له من الصحة وتجب مصادرته..... ان حکم من يوزع قرآنا من ورا خاصة إذا كان يعلم حقيقته ويتعمد توزيعه ويقصد رد الناس عن الحق واستدراجهم إلى الباطل، فعمله هذا عندئذ والعياذ بالله هو خروج عن الإسلام بل هو الكفر بعينه، ومن يفعل بذلك يكون محارباً للإسلام“۔ (۳۳)

مجمع البحوث الاسلامی کی ایک قرارداد کے مطابق انیس شورش کا انتقامی فعل قرار دیا گیا جو اس نے احمد دیدات مرحوم سے مناظرہ میں شکست کے نتیجے میں انجام دیا ہے اور یہ کہ شورش اسلام کی تحقیر کرنے پر مستوجب سزا قرار دیا۔ (۳۳)

سعودی علماء کا موقف

سعودی عرب میں رابطہ عالم اسلامی مکہ المکرمہ کی مجلس تاسیس نے دین حنیف اور قرآن کریم کے متعلق اس فعل شنیع کی سخت مذمت کرتے ہوئے ایک بیان میں کہا ہے کہ حالیہ امریکہ قرآن درحقیقت مسلمانوں کی اسلامی ثقافت اور قرآن کے ساتھ گہری وابستگی کی وجہ سے ان کو براہیختہ کرنے کیلئے بنایا گیا ہے اور اس کے ذریعے رسالت محمدیہ اور آپ کی دعوت کے متعلق لوگوں کے دلوں میں نفرت پیدا کرنے جیسے خطرناک عزائم مقصود ہیں۔ چنانچہ مسلم حکومتیں اس کی اشاعت رکوانے میں اپنا کردار ادا کریں۔

رابطہ عالم اسلامی نے دیگر اسلامی تنظیموں سے مطالبہ کیا کہ وہ مشترکہ طور پر قرآن کے دفاع میں اپنی کوششیں صرف کریں اور اسلام دشمن مقاصد کو منظر عام پر لاتے ہوئے

مسلمانوں کو اسلام اور قرآن کا دفاع کرنے کیلئے ایک پلیٹ فارم مہیا کریں۔ (۳۵)

فلسطینی علماء کا موقف

فلسطین کے مشہور عالم الشیخ عکرمہ نے 'الفرقان الحق' پر تبصرہ کرتے ہوئے کہا:

”لو كنا نحن المسلمين قد انتقدنا أي دين سماوي لقامت الدنيا

ولم تقعد“

یعنی اگر ہم مسلمان یہودیت یا عیسائیت پر تنقید کرتے تو ساری دنیا کھڑی ہو جاتی اور چین سے نہ بیٹھتی باوجودیکہ مسلمانوں کا یہ موقف ہے کہ کسی مسلمان کیلئے جائز نہیں کہ وہ کسی نبی کا تمسخر اڑائے یا اس پر تنقید کرے اور مسلمان حضرت داؤد و سلیمان علیہما السلام کو نبی مانتے ہوئے ان کو لائق صدا احترام سمجھتے ہیں حالانکہ وہ یہودیوں کے بادشاہ ہیں۔ (۳۶)

فلسطینی تنظیم 'حزب اسلامی' کے نائب رئیس کمال خطیب نے اس کوشش کو اسلام پر

ایک حملہ اور دینی شعار کے خلاف سازش قرار دیا۔ (۳۷)

مسلم رسالہ شیخ ابو اسحاق الحوینی نے اس مضحکہ خیز کتاب (الفرقان الحق) کے متعلق

شدید رد عمل کا اظہار کرتے ہوئے قاہرہ کی جامع مسجد میں اس پر تنبیہ و تردید کو واجب قرار دیا:

..... وأخطر ما في هذه الحرف أن جماهير المسلمين غافلة عن

هذا المخطط..... وهذا يقضي أن يكون عندنا جيش جرار من

المحققين وعلماء الحديث الذين يعرفون المصادر الأصلية، فإن

لم نفعل ذلك فهذا هو الضياع بعينه.....“ (۳۸)

”یعنی میں یہ خطرہ محسوس کرتا ہوں کہ مسلمانوں کی اکثریت اس سازش

سے غافل ہے..... اس کا تقاضہ ہے کہ ہمارے پاس بنیادی مصادر اسلامیہ

سے واقف محققین علماء اور علماء حدیث کی ایک بڑی جماعت موجود ہو۔
 اگر ہم نے اس کے لیے کوشش نہ کی تو ہم سراسر نقصان میں رہیں گے۔
 سید عبدہ عبدالرزاق نے اس کتاب پر اسلامی حلقوں کی طرف سے جس کثرت سے
 ردِ عمل آنے کی ضرورت تھی اس کے نہ آنے پر دکھ کا اظہار کیا:

”إن رد الفعل الإسلامي على هذا الفرقان أقل بكثير مما يجب،
 وهناك الكثير من الدول الإسلامية يوضع حولها علامات
 استفهام كبيرة، فالكتاب يوزع في أراضيها، ولنا أن نسال هؤلاء:
 هل سيخبركم الصمت عليكم وكتاب الكفر يوزع
 بأراضيكم؟“ (۳۹)

کہ الفرقان الحق پر اسلامی دنیا کا ردِ عمل توقع و ذمہ داری سے بہت کم رہا
 ہے۔ اسی وجہ سے بہت سے اسلامی ممالک نے اپنے گرد بہت بڑا سوالیہ
 نشان پیدا کر دیا ہے۔ کیونکہ مذکورہ کتاب ان کی سرزمین پر تقسیم کی جا رہی
 ہے۔ ہم یہ پوچھنے میں حق بجانب ہیں کہ کیا تمہاری خاموشی روا ہے
 حالانکہ یہ گمراہ کن کتاب تمہاری سرزمین پر تقسیم ہو رہی ہے۔

غیر مسلم ممالک میں بھی مختلف اسلامی آرگنائزیشنز نے اس پر سخت ردِ عمل کا اظہار کیا
 ہے۔ برطانیہ میں مسلم تنظیموں نے برطانوی حکومت کو کثیر تعداد میں خطوط ارسال کیے ہیں جن
 میں ایسی ویب سائٹس کو بلاک کرنے کا مطالبہ کیا گیا ہے۔ (۴۰)

امریکی کی مسلم تنظیموں نے بھی شدید مذمت کا اظہار کرتے ہوئے اس کو دین اسلام
 کے خلاف متعصبانہ اقدام قرار دیتے ہوئے کہا کہ یہ ہیومن رائٹس کی خلاف ورزی ہے۔
 امریکی حکومت کو ایک وضاحتی بیان میں کہا گیا ہے کہ جب طالبان گورنمنٹ نے ایک مجسمے کو

گرایا تھا تو ساری دنیا سے اس کی مذمت شروع ہو گئی لیکن جب امریکہ میں بیٹھا کوئی شخص مسلمانوں کے تشریحی مصدر اور انسانیت کے دستور قرآن مجید کو مسخ کرنے کی کوشش کرتا ہے تو دانشوروں کے کان پر جوں تک نہیں ریگتی۔ (۴۱)

شاید کچھ اہل علم یہ موقف بھی رکھتے ہوں کہ قرآن اور اسلام کے خلاف شائع ہونے والے مغربی لٹریچر کو قابل غور سمجھنا یا اسے کچھ وقعت دینا بھی اس کی اشاعت کا سبب ہے، لیکن اس موقف کو کس اعتبار سے قریب از حکمت سمجھ لیا جائے کہ قرآن دشمن مغربی لٹریچر اور اس کے اثرات فاسدہ پر ہم خاموشی اختیار کیے رکھیں۔

قرآن کا طالب علم ہونے کی حیثیت سے ہمارا موقف ہے، اور یقیناً ہم اس میں حق بجانب ہیں، کہ اسلام اور قرآن کے خلاف اٹھنے والی ہر آواز کو بازگشت بننے سے قبل ہی دبا دینا مسلمانوں کی عموماً اور اہل علم کی خصوصاً ذمہ داری ہے۔ کیونکہ ایسا لٹریچر یقیناً پختہ مسلمان پر تو شاید اثر انداز نہ ہو سکے لیکن نو مسلم اور مستقبل قریب میں اسلام قبول کرنے والے وہ لوگ جو دین اسلام کے مطالعہ میں مصروف ہیں، اس سے متاثر ہوئے بغیر نہیں رہ سکتے جو کسی طور پر بھی اسلام اور مسلمانوں کے حق میں نہیں۔

حواشی

- ۱ دیکھئے: Arthur Jeffery: The Quran as Scripture. Russel & Moore Company. N.Y. 1952
- ۲ دیکھئے: (G.Margoliouth, Introduction to J.M.Rodwell's The Koran. New Yark. Everyman's Library. 1977. p vii
- ۳ پروفیسر ڈاکٹر محمد اکرم چوہدری: قرآن مجید ایک مسلسل معجزہ۔ ص ۷، اورینٹل کالج میگزین، جلد ۶-۷۔ ۲۰۰۱ء
- ۴ دیکھئے:
- <http://www.alminbar.net/alkhutab/khutbaa.asp?media>
- ۵ دیکھئے: <http://saaid.net/Doat/ahdat/54.htm>
- ۶ السید عبدہ عبدالرزاق ابو عبدالرحمن: القرآن الامریکی۔ انھوکتہ القرن الحادی والعشرین۔ ص ۵۵، رقم الايداع بدارالکتب 2004/21547 مصر
- ۷ دیکھئے:
- <http://www.messiahsgifts4u.com/truefurqan.html>
- ۸ دیکھئے: Monthly GATRA, No. 1125, May 2002
- ۹ القرآن الامریکی۔ انھوکتہ القرن الحادی والعشرین۔ ص ۵۶ و ۵۷
- ۱۰ دیکھئے: <http://www.saaid.net/Doat/ahdal/54.htm>

- القرآن الامريكى - فضوكة القرن الحادى والعشرين - ص ٥٤ ١١
- ايضاً ١٢
- ايضاً ١٢
- نفس المصدر، ص ٥٨ ١٣
- نفس المصدر، ص ٥٩ ١٣
- دیکھئے: <http://www.alarabonline.org/index.asp?fname:> ١٥
- ١٦
- دیکھئے: http://www.amazon.com/exec/obidos/tg/detail/-/15792-11755/qid=1096805827/sr=1-1/ref=sr_1_1/002-4446804-6629664?v=glance&s=book
- القرآن الامريكى - فضوكة القرن الحادى والعشرين - ص ٦٣ ١٤
- دیکھئے: ١٨
- <http://www.muslimuzbekistan.com/eng/ennews/2005/05/ennews01052005a1.html>
- القرآن الامريكى - فضوكة القرن الحادى والعشرين - ص ٦٦ تا ٦٨ ١٩
- دیکھئے: ٢٠
- <http://www.muslimuzbekistan.com/eng/ennews/2005/05/ennews01052005a1.html>
- ايضاً ٢١
- ايضاً ٢٢
- ڈاکٹر غازی عنایة کا مضمون ”اسئلہ علی بعض المتقولین علی القرآن“ بحوالہ: ٢٣
- www.balagh.com/mosoa/quran/7zOtb5pi.htm
- القرآن الحکیم: ابراہیم: ١٨ ٢٤

- ۲۵ امریکی قرآن (الفرقان الحق): سورة الثالث/ ۱۸
- ۲۶ القرآن الحكيم: آل عمران: ۱۱۹، ۱۲۰
- ۲۷ امریکی قرآن (الفرقان الحق): سورة الخاتم: ۱
- ۲۸ القرآن الامريكي - انحوتة القرن الحادى والعشرين - ص ۳۷.....
مزید دیکھئے: (<http://writers.alriyadh.com.sa>)
- ۲۹ القرآن الحكيم: النساء: ۸۲
- ۳۰ امریکی قرآن (الفرقان الحق): سورة انبياء
- ۳۱ القرآن الامريكي - انحوتة القرن الحادى والعشرين - ص ۶۷
- ۳۲ جريدة الاسبوع الاثنيين: 06/12/2004، عدد 403، مصر
- ۳۳ ايضاً
- ۳۴ عقيدتي الثلاثاء، ۲۹ ذوالحجة / ۸ فرورى ۲۰۰۵ء، عدد ۶۲۷
- ۳۵ الحياة الوسط: 26/04/2004
- ۳۶ ايضاً
- ۳۷ ايضاً
- ۳۸ دیکھئے: http://www.alheweny.com/iftra2_5.HTM
- ۳۹ القرآن الامريكي - انحوتة القرن الحادى والعشرين - ص ۱۷۳
- ۴۰ تفصيل کے لیے ملاحظہ ہو: جريدة الوفد: الاثنيين: ۳۱ جنورى ۲۰۰۵ء.....
مزید دیکھئے: <http://www.alwafd.org/front/index.php>
- ۴۱ دیکھئے: <http://www.alheweny.com/index21>

